



સંકલન : દાવતે હક કમિટી
વહોરવાડ, નડીઆદ.

નેક ઓરત

અને જે લોકોએ પોતાના પરવરદિગારની ખુશી પ્રાપ્ત કરવા માટે ધીરજ ધરી તથા નમાઝ કાયમ રાખી અને જે કાંઈ અમોએ તેમને આપ્યું હતું તેમાંથી છુપી અને જાહેર રીતે ખર્ચ કરી અને બુરાઈનો બદલો ભલાઈથી આપતા રહ્યા તેમનાજ માટે આખેરતના ઘરનું (સાડું) પરીણામ છે. (સુરત-૧૩, આયત-૨૨)

જે લોકો એ પોતાના પરવરદિગારનો ઈન્કાર કર્યો તેમની કરણીઓનો દાખલો તે રાખના (ઢગ) જેવો છે કે જેને વંટોળના દિવસે હવાનો સપાટો ઉડાળી મુકે છે, જે કાંઈ તેમણે કર્યું હશે તેના કોઈ ભાગ ઉપર તેઓ અધિકાર ધરાવતા ન હશે, અસાધારણ નિષ્ફળતા એજ તો છે. (સુરત-૧૪, આયત-૧૮)

અનમોલ પ્રકાશન
૨૮, કબીર કોમ્પ્લેક્સ,
ગંજ બજાર પાસે,
નડીઆ-૩૮૭૦૦૧.

www.anmolprakashan.net



મુદ્રણ : મુન આફીકલ : ૦૮૮૮૦૮૮૮૮૮

નેક ઔરતના ગુણો

નબી સલ્લલ્લાહુ અલયહિ વસલ્લમનુ ફરમાન છે કે, આખી દુનિયા ‘મતાઅ’ એટલે મિલકત છે અને બહેતરીન મતાઅ નેક ઔરત છે. (મિશકાત)

એટલે કે આખી દુનિયા, મિલકત અને પૂંજી છે, પરંતુ દુનિયાની તે તમામ ચીજો ફાની છે, ખતમ થઈ જવાની છે. જ્યારે નેક ઔરત દુનિયાની શ્રેષ્ઠ પૂંજી છે. નેક ઔરતના કારણે ઘરની રોનક વધે છે. ઘર, મહોલ્લા સમાજમાં નેક સંસ્કારનું સિંચન થાય છે અને એક સંસ્કારી સમાજની રચના થાય છે.

ઈસ્લામે ઔરતોને ખૂબ જ ઈજાજત અને ઉચ્ચ દરજ્જા અતા ફરમાવ્યા છે અને નેકીના તમામ કામોના બદલામાં જે અજર અને સવાબ પુરુષો માટે રાખ્યો છે તે જ ઔરતો માટે પણ રાખ્યો છે. માટે ઔરતોને જોઈએ કે પોતાની અંદર એવા નેક ગુણો પેદા કરે જેના કારણે માહોલ દીનદાર બને અને તેમની પોતાની પણ દુનિયા અને આખેરત સફળ થાય.

૧. નમાઝ રોઝાની પાબંદ :)

નેક ઔરતનો આ સૌથી અગત્યનો અને ખાસ ગુણ છે કે તે નમાઝ રોઝાની પાબંદીનો હંમેશા ખ્યાલ રાખે છે. કેમ કે લાઈલાહ ઈલ્લલ્લાહ અને મુહમ્મદુર્સુલુલ્લાહની ગવાહી આપ્યા પછી એક મુસલમાન ઉપર જે સૌથી મોટી ફરજ લાગુ પડે છે તે પાંચ વખતની નમાઝ છે અને કયામતના દિવસે તેના વિષે જ સૌથી પહેલા પૂછપરછ થશે.

(૧) સૌથી અફઝલ અમલ નમાઝને તેના સમય પર પઢવું છે. (બુખારી)
(૨) નમાઝ નૂર છે એટલે કે રોશની છે (મુસ્લિમ) (૩) નમાઝ બેશર્મી અને બુરાઈના કામોથી બચાવે છે (સુરએ અનકબૂત) (૪) નમાઝ વડે અલ્લાહની મદદ મેળવી શકાય છે. (સુરએ બકરહ) (૫) જો કોઈ વ્યક્તિના ઘર પાસેથી

નહેર-નદી વહેતી હોય અને તેમાં તે દિવસમાં પાંચ વખત ગુસલ કરે તો તેના શરીર પર બિલકુલ મેલ બાકી ન રહે તેજ રીતે પાંચ સમયની નમાઝ માણસના ગુનાહોને મીટાવી દે છે. (બુખારી) (૬) જેણે પાબંદીથી હંમેશા નમાઝ પઢી તેના માટે આ નમાઝ કયામતના દિવસે રોશની, દલીલ અને છુટકારાનું કારણ બનશે. (મુસ્નદ અહમદ)

નમાઝની સાથે સાથે રમજાન શરીફના ફર્જ રોજા પણ નેક ઔરત પૂરા રાખે છે, વધુમાં સુન્નત રોઝા જેવા કે મહોરમ અને આશુરાના રોઝા, શાબાન મહીનાના શરૂના રોઝા, શવ્વાલના છ રોઝા, દર મહીનાના ૧૩, ૧૪ અને ૧૫ માં ચાંદના રોઝા વગેરે શક્ય હોય ત્યાં સુધી રાખવા, આ પણ નેક ઔરતનો ગુણ છે.

નબી સલ.નું ફરમાન છે કે, ‘જ્યારે ઔરત પાંચ ટાઈમની નમાઝ પાબંદીથી પઢે, રમજાન શરીફના રોઝા રાખે, પોતાની શર્મગાહની હિફાઝત કરે અને પોતાના શોહરની ફરમાબરદારી કરે, તો તે જન્મતના જે દરવાજામાંથી ચાહે જન્મતમાં દાખલ થઈ જાય. (મિશકાત)

૨. કુઆન શરીફની તિલાવત :)

નિયમિત રીતે કુઆન શરીફ પઢતા રહેવું તે પણ નેક ઔરતનો ગુણ છે. કુઆન શરીફના એક હરફ પઢવા પર દશ નેકી મળે છે.

નબી સલ. રોજ રાત્રે સૂતા પહેલા સુરએ મુલ્ક અને સૂરએ સજદહ પઢતા. - સૂરએ મુલ્ક તેની તિલાવત કરનારને અઝાબે કબ્રથી બચાવશે

જે ઘરમાં સૂરએ બકરહની નિયમિત તિલાવત થતી હોય તે ઘરમાં શેતાન દાખલ થઈ શકતો નથી.

૩. અલ્લાહનો ઝિકર :)

હંમેશા અલ્લાહનો ઝિકર કરતા રહેવું એ પણ નેક ઔરતનો ગુણ છે. કેમ કે અલ્લાહના ઝિકરથી દિલોને સુકુન મળે છે.

હદીષ પ્રમાણે કેટલાક ઝિકર

(૧) અફઝલ ઝિકર ‘લાઈલાહ ઈલ્લલ્લાહ’ છે. (તિરમીઝી)

(૨) સુબ્હાનલ્લાહિ વલ્હમ્દુલિલ્લાહિ વલા ઈલાહ ઈલ્લલ્લાહુ વલ્લાહુ અકબર.

(૩) સુબ્હાનલ્લાહિ વબિ હમ્દિહિ સુબ્હાનલ્લાહિલ અઝીમ.

(૪) લા હવ્લા વલા કુવ્વત ઈલ્લા બિલ્લાહ.

(૫) લાઈલાહ ઈલ્લા અન્ત સુબ્હાન-ક ઈન્ની કુન્તુ મિન ઝઝાલિમીન.

આ ઉપરાંત ખાતી વખતે, ખાધા પછી, સૂતી વખતે ઉઠતી વખતે, ઘરમાં દાખલ થતાં, ઘરમાંથી નીકળતા અને બીજી સવાર સાંજની દુઆઓ વગેરે પણ પઢતા રહેવું નેક ઔરતની નિશાની છે.

૪. સુન્નત અને નવાફિલ પઢવાવાળી ઔરત :)

ફર્જ નમાઝો ઉપરાંત સમયની અનુકુળતા મુજબ બીજી સુન્નત અને નફીલ નમાઝો પઢતા રહેવું પણ નેક ઔરતનો ગુણ છે.

દા.ત. ઈશરાક અથવા યાશતની નમાઝ, તહજજૂદની નમાઝ અને રમજાનમાં તરાવીહની નમાઝ વગેરે. નબી સલ. ફરમાવે છે કે, તે ઔરત ઉપર અલ્લાહની રહમતો ઉતરે છે, જે રાત્રે ઉઠીને તહજજૂદની નમાઝ પઢે છે અને પોતાના શોહરને પણ ઉઠાડીને પઢાવે છે.

૫. સદકા ખૈરાત કરવાવાળી ઔરત :))

પોતાની હૈસિયત પ્રમાણે અલ્લાહની રાહમાં ખર્ચ કરવું, કોઈ ગરીબને મદદ કરવું વગેરે પણ નેક ઔરતની ખસલત છે નબી સલ. એ ફરમાવ્યું, ‘અય ઔરતો તમે સદકો ખૈરાત વધુ કર્યા કરો કેમ કે તમે વધારે જહન્નમની ઈંધણ બનવાની છો.’ એટલે કે સદકો ખૈરાત કરતા રહો કેમ કે સદકો અલ્લાહના ગઝબને ઠારી દે છે. આ ઉપરાંત નેક ઔરતે પોતાની પાસેના માલ અને ઘરેણા ઉપર જો ઝકાતની શરતો લાગુ પડતી હોય તો ઝકાત કાઢવી પણ જરૂરી છે.

૬. તૌહીદ ઉપર પાકો અમલ અને દરેક પ્રકારના શિર્કથી બચવું :))

નેક ઔરતની આ પણ એક મહત્વની ખસલત છે કે તે તૌહીદની સંપૂર્ણ પાબંદ હોય છે. મુસીબતમાં પોકારે છે તો ફક્ત અલ્લાહને પોકારે છે. પોતાની જરૂરત માંગે છે તો ફક્ત અલ્લાહથી માંગે છે તે સારી રીતે સમજે છે કે અલ્લાહ સિવાય કોઈ દુઆઓ કબુલ કરનાર નથી, અલ્લાહ સિવાય કોઈ બિમારીમાંથી શિક્ષા આપનાર નથી, અલ્લાહ સિવાય કોઈ મુસીબતો દૂર કરનાર નથી, અલ્લાહ સિવાય કોઈ રોજની તંગી દૂર કરનાર નથી.

આ વાતને પણ તે સારી રીતે સમજે છે કે અલ્લાહ સુધી આપણી દુઆને પહોંચાડવા માટે કોઈ માધ્યમની જરૂર નથી. આવા અકીદહને તે શિર્ક માને છે, જાદુટોના કરવાને તે શિર્ક માને છે, તાવીજ-દોરા ધાગા વગેરેને તે શિર્ક માને છે અહીં સુધી કે અલ્લાહ સિવાય અન્યની કસમ ખાવી એ પણ શિર્ક છે, આ વાતને તે સારી રીતે જાણે છે. તેને કોઈ દિવસ કોઈ કાઢિન, મજુસી, મુજાવર કે બાપુઓ પાસે જવાની જરૂર જ પડતી નથી એનો આ પાકો અકીદહ હોય છે કે ‘હસ્બિયલ્લાહુ નેઅમલ મૌલા વ નેઅમલ વકીલ’ મારા માટે અલ્લાહ પુરતો છે તે બહેતરીન માલિક અને બહેતરીન કારસાઝ એટલે કે કામ કાઢનાર છે.

૭. બાળકોની ઈસ્લામી તરીકા પ્રમાણે સહી તરબિયત કરવી :)

નબી સલ.નું ફરમાન છે. ‘ઔરત પોતાના શોહરના ઘરની રખેવાળ અને પોતાની ઔલાદની જીમ્મેદાર છે. કયામતના દિવસે તેને તેની આ જવાબદારી વિષે પૂછવામાં આવશે. (બુખારી)

એક નેક ઔરત આ વાતનો હંમેશા ખ્યાલ રાખે છે કે મારા બાળકની ફક્ત દુનિયાની જાંદગી બની જાય તે પુરતુ નથી, બલ્કે વધારે અગત્યનું તે છે કે તેની આખેરતની જાંદગી પણ બની જાય આ માટે બાળપણ થી જ તે બાળકમાં ઈસ્લામી સંસ્કારનું સિંચન કરે છે. બાળક બોલતા શીખે તો સૌથી પહેલા તેને દીની કલેમાત બોલતા શીખવાડે છે, સહેજ સમજદારી આવતા તેને ખાવાપીવાના, ઉઠવા બેસવાના, સૂવાના, જાગવાના, પેશાબ પાખાનાના વગેરે બધા જ તરીકા સૂન્નત પ્રમાણે શીખવાડે છે. સાથે સાથે સવાર-સાંજ દરમ્યાનની જરૂરી દુઆઓ શીખવાડે છે. ઈબ્રત માટે તેને પયગંબરોના અને સહાબાઓના કિસ્સા અવારનવાર સંભળાવે છે. તેને સ્કૂલના ભણતરની સાથે સાથે સારામાં સારા મદ્રસામાં દીની તાલિમ પણ અપાવે છે. તેના પરિણામે તે નેક ઔરતનું બાળક પણ નેક બને છે અને આગળ જતા માંબાપને પજવનારું ન બનતા મા-બાપની આંખોની ઠંડક બને છે.

નબી સલ.ની એક સરસ હદીસ છે કે, ‘સારા સંસ્કારથી વધારે સારી કોઈ ભેટ કોઈ મા-બાપ પોતાના બાળકને નથી આપતું.’

૮. વધુ સંતાનો પેદા થવાને શર્મ કે આળ નું કારણ ન ગણવું :)

નેક ઔરતની એક આ પણ ખૂબી છે કે વધુ બાળકો પેદા થવાને કારણે તે શર્મ કે આળ મહેસુસ નથી કરતી બલ્કે ખુશી મહેસુસ કરે છે અને અલ્લાહનો શુક અદા કરે છે. કેમ કે પ્યારા પયગંબર સલ.ની આ વસીયતને તે જાણે છે કે ‘તે ઔરતોની સાથે નિકાહ કરો જે વધુ બાળકો જણવાવાળી હોય બેશક હું તમારી મોટી સંખ્યાને કારણે બીજી ઉમ્મતો ઉપર ફખર કરીશ.’ (અબુદાઉદ)

૯. દીકરીઓથી મુહોબ્બત રાખવી અને રાજીખુશીથી તેમની પરવરિશ કરવી :)

હઝરત આયશા રઝી. બયાન કરે છે કે મારી પાસે એક માંગવાવાલી ઔરત આવી તેની જોડે તેની બે દિકરીઓ હતી. તે વખતે મારી પાસે તેને આપવા માટે એક ખજુર સિવાય કંઈ ન હતું મેં તેને તે ખજુર આપી દીધી. તે ઔરતે તે ખજુરના બે ટુકડા કરી પોતાની બંને દીકરીઓને એક એક આપી દીધા, પોતે ન ખાધી. ફરી જતી રહી. ત્યાર બાદ નબી સલ. જ્યારે આવ્યા ત્યારે મેં આ ઔરતની વાત જણાવી. આપ સલ.એ ફરમાવ્યું. ‘જે વ્યક્તિને દિકરીઓ વડે અજમાવવામાં આવી એટલે કે ઔલાદમાં દીકરીઓ મળી ફરી તેણે તે તે દિકરીઓ સાથે સારૂ વર્તન કરી તેમની પરવરિશ કરી, તો કયામતના દિવસે તે દિકરીઓ તેના માટે દોઝખથી આડ બની જશે. (બુખારી)

૧૦. સંતોષ અને શુક્રગુજરીનો ગુણ :

નેક ઔરતની એક નેક ખસલત આ પણ છે કે તે જે પણ હાલતમાં હોય તે હાલતમાં સંતોષ માને છે અને અલ્લાહનો શુકર અદા કરે છે. અલ્લાહતઆલા ખૂદ કુર્આનમાં ફરમાવે છે. ‘જો તમે મારો શુક્ર અદા કરશો તો હું તમને વધારે આપીશ અને જો મારી નાશુકી કરશો તો મારો અઝાબ પણ સખત છે. (૭, સૂરે ઈબ્રાહીમ)

૧૧. હંમેશા પાકી સફાઈ નો ખ્યાલ રાખવો અને ઘરને પણ ચોખ્ખુ રાખવું :)

નેક ઔરતની આ પણ એક ખાસિયત છે કે તે પાકી સફાઈનો હંમેશા ખ્યાલ રાખે છે. પોતે હંમેશા પાક સાફ રહેવું પસંદ કરે છે, બાળકોને પણ ચોખ્ખા રાખે છે અને ઘરને પણ ચોખ્ખુ રાખે છે કેમ કે તે નબી સલ.નું આ ફરમાન જાણે છે કે “પાકી અડધું ઈમાન છે.” (મુસ્લિમ શરીફ)

નેક ઔરત પોતાના કપડા એટલી હદે મેલા થવા દેતી નથી કે સામેવાળાને ધીન આવે. પોતાના નાપાકીના દિવસોથી ફારિગ થતાની સાથે જ

જરાય આળસ કર્યા વગર તરત જ ગુસલ કરી, પાકી હાસિલ કરી લે છે અને પછી નમાઝ રોજા ઉપર લાગી જાય છે. શોહરને ગમે અને શોહર ખુશ રહે તેવા ચોખ્ખા વસ્ત્રો પહેરે છે શોહરને માટે જ શણગાર સજે છે. બાળકોને નિયમિત રીતે નવડાવતી રહે છે અને કપડા બદલાવતી રહે છે. ઘરની દરેક વસ્તુ તેના ઠેકાણે રાખે છે, ઘરની સફાઈ સુથરાઈમાં, કપડા અને વાસણ વગેરે ધોવામાં અને ઘરના બીજા કામોમાં જરાપણ લાપરવાહી રાખતી નથી. જેને કારણે તેનું ઘર હંમેશા ચોખ્ખુ લાગે છે.

૧૨. ઘરમાં ગંદુ લીટરેચર, જાનદાર ચીજોની તસ્વીરો, ગીત સંગીત કે ગંદી ટીવી સીરીયલો ન હોવા જોઈએ :)

એક નેક ઔરત કે જે દિવસમાં પાંચ વખતની નમાઝ અદા કરે છે, કુર્આનની નિયમિત તિલાવત કરે છે, ઉઠતા બેસતા અલ્લાહનો ઝિકર કરતી રહે છે તે કદીપણ પોતાના ઘરમાં ગંદુ લીટરેચર (બિભસ્ત ફોટાવાળા અને બેકાર મેગેઝીનો, બિભસ્ત ફોટા અને અર્થહીન સમાચારોવાળા દૈનિક પેપરો કે દૈનિક યા અઠવાડિક પૂર્તિઓ અને બેકાર નવલકથાઓ વગેરે) ઘૂસવા દેતી નથી. અને અગર આવી જાય તો તેનો નાશ કરી નાખે છે જાનદાર (સજીવ) ચીજોના ફોટા ઘરમાં રહેવા દેતી નથી. ફિલ્મી ફહશ ગીત સંગીત, યા બેકાર ટી.વી. સીરીયલોથી બલ્કે ટી.વી. જોવાથી જ પોતે પણ બચે છે અને પોતાના બાળકોને પણ દૂર રાખે છે. તે જાણે છે કે આ ચીજો એક એવું ખરાબ દુષણ છે કે જેના કારણે બાળકોના ઝહન બુરાઈઓ તરફ અને માબાપની નાફરમાની તરફ આસાનીથી ઢળી જાય છે નબી સલ. ફરમાવે છે કે, ‘બેશક અલ્લાહતઆલાએ શરાબ, જુગાર, સંગીતવાજા, તબલા અને તંબૂરાને હરામ કર્યા છે. (મુસ્નદ અહમદ)

તેમજ ફરમાવ્યું, ‘કોઈ માણસનું પોતાના પેટને પડ વડે ભરી લેવું બહેતર છે તેના કરતા કે ગંદા શેરશાયરી અને ગીતો વડે ભરે (સહી મુસ્લિમ)

એક નેક ઔરત આ તમામ ચીજોથી બચીને દીની કિતાબો વાંચવાનો શોખ ધરાવે છે અને પોતાનું ઈલ્મ વધે તે માટે ગુજરાતી અનુવાદવાળુ કુર્આન વાંચે છે તેમજ નબી સલ.ની હદીષોનો પણ અભ્યાસ કરે છે.

૧૩. નેક ઔરત હંમેશા પતિની ફરમાબરદાર હોય છે :)

નેક ઔરતનો આ પણ એક મહત્વનો ગુણ છે કે તે હંમેશા પતિનું કહ્યુ માને છે કેમ કે તે સારી રીતે જાણે છે કે ઔરતની આ એક એવી ફરજ છે કે જેને અદા કરવાથી જન્મ મળે છે અને તેને ચૂકી જવાથી જહન્નમમાં જવું પડે છે. આ બાબતે નબી સલ. એ હદીષોમાં ખૂબ જ તાકીદ કરી છે.

ફરમાવ્યું છે કે, ‘જે ઔરત આ હાલતમાં મરે કે તેનો શોહર તેનાથી રાજી હોય તે ઔરત જન્મતમાં જશે. (તિરમીઝી)

એક નેક ઔરત આ વાત સારી રીતે જાણે છે. તેથી તે પતિનું કહ્યું માની પતિને પણ રાજી રાખે છે અને અલ્લાહને પણ રાજી રાખે છે.

હા, પતિ અગર ગુનાહનો કે શરીઅતના ખિલાફ કોઈ કામનો હુકમ કરે તો તેને ન માનવો જોઈએ.

૧૪. પોતાની ઈમ્મત અને અસમતની દરેક રીતે હિફાઝત કરવી. :)

નેક ઔરત જે રીતે પોતાના ઘરેલુ મામલાઓમાં શરીઅતની પાબંદ હોય છે તે જ રીતે તે જ્યારે ઘરની બહાર નીકળે છે ત્યારે પણ અલ્લાહના અહકામને ભૂલતી નથી. પોતાના ચહેરાને કદીપણ તે પારકા પુરુષને કે ગૈર મોહરીમને દેખાડવું પસંદ કરતી નથી.

સૌથી પહેલા તો કુર્આનના આ હુકમ કે “તમો પોતાના ઘરોમાં ટકીને બેસી રહો” ઉપર અમલ તરીકે ખાસ જરૂરી કામ વગર કદી ઘરની બહાર નીકળતી નથી. અને જ્યારે નીકળે છે ત્યારે પણ કુર્આનના પરદાના હુકમ પ્રમાણે પોતાના પૂરા બદનને પરદા (આખા બુરખા) વડે ઢાંકીને નીકળે છે. જે નેક ઔરતની ખાસ પહેચાન છે.

૧૫. અન્ય ઔરતો સાથે સારા અખ્લાકથી વર્તવું અને દીનની નસીહત કરવી. :)

નેક ઔરતના અખ્લાક પણ ઉમદા હોય છે સુંદર સ્વભાવ અને વાણી વર્તનને કારણે તે સૌના દિલ જીતી લે છે. જ્યારે પણ કોઈ અન્ય ઔરતથી મુલાકાત થાય તો સલામ કહી મુસાફર કરે છે. હંમેશા સાચુ બોલવું, જૂઠ ગીબત, ચુગલી વગેરેથી પરહેઝ, પડોશીઓ સાથે સગાવહાલા સાથે સદવર્તન જેવા ઉમદા ગુણોને કારણે તે ઘરમાં, કુટુંબમાં અને મહોલ્લામાં માન અને ઈઝ્ઝત પામે છે. આની સાથે સાથે તે અલ્લાહના દીનની વાતો, નસીહતની વાતો અન્ય ઔરતોને બતાવતી રહે છે અને શાદીના કુરિવાજો, શર્ક બિદઅતના કામો વગેરેથી તેમને ચેતવતી રહે છે.

૧૬. સીલારહમી અને બુરી સૌહબતથી પરહેઝ :)

જે માણસ અલ્લાહ ઉપર અને આખેરત ઉપર ઈમાન રાખે છે તેણે જોઈએ કે પોતાના સગાવહાલા સાથે નેક સુલુક કરે. (બુખારી)

નેક ઔરત હંમેશા સીલારહમી કરનારી એટલે સગા-સંબંધી ઓ સાથે સદવર્તન કરનારી અને રિશ્તેદારી તેમજ સબંધો ટકાવી રાખનારી હોય છે, તે કોઈની સાથે બોલચાલ બંધ કરતી નથી કે અબોલા કરતી નથી શોહરનાં દરેક રિશ્તાઓને પોતાના રિશ્તા માને છે. તેના દિલમાં કોઈના માટે કીનો કે કપટ હોતા નથી. આ એક ઉચ્ચ કક્ષાનો ગુણ છે જે બધી ઔરતોમાં હોતો નથી. આ માટે તેને ઘણીવાર સહન પણ કરવું પડે છે, બૂરા વેણ પણ સાંભળવા પડે છે પરંતુ અંતે તેની જ જીત થાય છે અને તેનાથી સબંધો કાપી નાખનારા પાછા તેની સાથે સબંધો જોડવા પર મજબૂર થાય છે. અને આજ સુન્નત તરીકો પણ છે નબી સલ. ફરમાવે છે કે, ‘ખરી સીલારહમી તે છે કે જે સગાવહાલા આપણી સાથે સબંધો કાપે તેમની સાથે સબંધો જોડી રાખવામાં આવે.’

૧૭. મુસીબત ઉપર સબરનો ગુણ :)

નેક ઔરત જેટલી પણ અલ્લાહથી ડરનારી હોય છે તેટલી જ અલ્લાહ તરફથી તેની અજમાયશ થાય છે મુસીબત, બિમારી, રંજ-ગમ વગેરે દ્વારા અલ્લાહ પોતાની બંદીને આજમાવતો રહે છે. મોમીના ઔરત મુસીબત પર બેબાકળી થઈ જતી નથી અહીં સુધી કે પોતાના કોઈ સ્વજનનો ઈન્તિકાલ થઈ જવા પર પણ સબરનું દામન છોડતી નથી. અને તે વખતે નોહા માતમ કરવા, ચીસો પાડવી, છાતી કુટવી, જેવા શરીરત વિરુદ્ધના કામ કરતી નથી.

અગર શોહરનો ઈન્તિકાલ થઈ જાય તો સબર કરી શરીરતના હુકમ મુજબ ચાર મહીના અને દસ દિવસની ઈદત પૂરી કરે છે. અને જો અન્ય કોઈ સ્વજનનો ઈન્તિકાલ થઈ જાય તો ત્રણ દિવસથી વધારે શોક પાળતી નથી. ત્રણ દિવસ બાદ રાબેતા મુજબ જીવન શરૂ કરી દે છે. અહીં સુધી કે ત્રણ દિવસ બાદ નજીકમાં, ઘરમાં કે કુટુંબમાં કોઈ ખુશીનો પ્રસંગ આવતો હોય તો તેમાં પણ કોઈ ફેરફાર કર્યા વગર તેને પણ હસતા મોઢે પૂરો કરે છે.

ઔરતના બદગુણો

૧. નમાઝો તર્ક કરવી અથવા નમાઝોમાં સુસ્તી કરવી.

(૧) જે લોકો નમાઝની પાબંદી નથી કરતા તેમના માટે કયામતના દિવસે ન કોઈ જાતનું નૂર હશે, ન દલીલ હશે કે છુટકારો હશે અને તેમનો હશર કારૂન, ફિરઔન હામાન અને ઉબયબિન ખલ્ફની સાથે થશે. (મુસ્નદ અહમદ)

(૨) વૈલ (જહન્નમનો એક ખતરનાક ભાગ) છે તે નમાઝીઓ માટે જેઓ પોતાની નમાઝોમાં સુસ્તી કરે છે. (સૂરે માઉન)

૨. લાનતાન કરતા રહેવું.

હંમેશા લાનતાન એટલે કે જુબાનથી અયોગ્ય વાતો બોલતા રહેવું અપશબ્દો બોલતા રહેવું, ગાળો, ગીબત, અને ચાડી યુગલી વડે ઘરના લોકોને અને અડોશ પડોશ વગેરેને તકલીફો આપતા રહેવું આ બદ ઔરતની નિશાની છે.

નબી સલ. પાસે એક ઔરતનું વર્ણન કરવામાં આવ્યું કે, તે ઔરત નમાઝ, રોઝાની પાબંદ છે, સદકો પણ કરે છે. પરંતુ પોતાની જુબાન વડે અડોશ પડોશને ખૂબ જ તકલીફો આપે છે. નબી સલ. એ કહ્યું તે ઔરત જહન્નમી છે. (અહમદ)

૩. શોહરની નાફરમાની કરવી અને તેને દુખ આપવું. :)

કેટલીક ઔરતોની આ સામાન્ય ખસલતો હોય છે કે શોહરનું કહ્યું નહીં માનવાનું, તેની સામે ઉંચા અવાજે બોલવાનું તેના એહસાનોનો ઈન્કાર કરવો, તેના વિરુદ્ધ અયોગ્ય ફરિયાદો કરતા રહેવું. આવી ખસલતોને કારણે જ ઘરમાં અવારનવાર ઝગડાઓ થતા રહે છે નબી સલ. ફરમાવે છે, ‘મે જહન્નમમાં વધારે પડતી ઔરતોને જોઈ લોકોએ પૂછ્યું’ એમ શા માટે ? ફરમાવ્યું, નાફરમાનીને કારણે પૂછવામાં આવ્યું અલ્લાહની નાફરમાનીને કારણે ?

ફરમાવ્યું, શોહરની નાફરમાની અને એહસાન ફરામોશીને કારણે કે તમો જીંદગીભર એની સાથે ભલાઈ કરો અને કોઈકવાર તમારાથી કોઈ તકલીફ થઈ જાય, તો બોલી ઉઠે છે કે, તમારે ત્યાં તો મેં સહેજ પણ સુખ જોયું નથી. (બુખારી, મુસ્લિમ)

૪. ઘરની અને આપસની ખાનગી વાતો લોકોને કરવાની ખસલત :)

ઔરતની ખરાબ ખસલતોમાંથી એક આ પણ છે કે પોતાના ઘરની સાસરીની કે અન્ય રાઝની વાતો લોકોની સામે બયાન કરતી ફરે અને કેટલીક ઔરતોમાં એક આ પણ ખરાબ ખસલત હોય છે કે પોતાની મિયાબીવી વચ્ચેની પ્યાર મુહોબ્બતની અને અન્ય ખાનગી વાતો સહેલીઓ આગળ બયાન કરે છે, ખ્યાલ રહે, આ વાતની હદીષમાં સખીથી મનાઈ કરવામાં આવી છે.

૫. અયોગ્ય બનાવસીંગાર કરવો અને તેના પર ઘમંડ કરવાની ખસલત :)

બારીક અને યુસ્ત લિબાસ પહેરવો જેના કારણે બદનના હિસ્સા જેવી રીતે ઢંકાવવા જોઈએ તે રીતે ન ઢંકાય, ઉંચી બાંયવાળા પહેરણ પહેરવા અને જેના કારણે હાથનો વધુ પડતો હિસ્સો ઉઘાડો દેખાય તેમજ ભ્રમરના વાળ ઉખાડવા, બોયકટ વાળ કરાવવા, વાળ કાળા કરાવવા ઉપરાંત વધુ પડતો બિન જરૂરી મેકઅપ અને બનાવ સિંગાર કરવો. આ બધાજ ઔરતોના અવગુણો છે કે જેની હદીષમાં મનાઈ કરવામાં આવી છે.

(૧) હઝ આયશા રઝી. જણાવે છે કે, એક વખત હઝરત અસમા રઝી. નબી સલ.ની પાસે આવી તે વખતે તેના બદન ઉપર બારીક કપડા હતા. આપ સલ.એ તેને જોઈને તેનાથી પોતાનો ચહેરો ફેરવી લીધો અને ફરમાવ્યું ‘અય અસમા જ્યારે ઔરત બાલિગ થઈ જાય તો તેના ચહેરા અને હથેળી સિવાય (ઘરની અંદર) બદનનો કોઈ હિસ્સો દેખાવવો ન જોઈએ. (અબુદાઉદ)

(૨) ખૂશ્બૂ લગાવીને મરદોની વચ્ચેથી પસાર થનાર ઔરતને નખી સલ. એ સખત શબ્દોમાં વખોડી છે.

(૩) વાળ કાળા કરાવવાની ખસલત : કેટલીક ઔરતો પોતાની વધતી ઉંમરને છુપાવવા વાળને કાળા કરે છે જે માટે નખી સલ. એ ફરમાવ્યું મારી ઉમ્મતમાં છેલ્લા જમાનામાં કેટલાક લોકો આવશે જે કાળા રંગ વડે પોતાના વાળોને રંગશે જેમ કે કબૂતરના પીંછા હોય તેઓ જન્મતની ખૂશ્બૂ ન સુંઘશે ન પામશે. (અબુદાઉદ) વાળમાં મહેદી લગાવવું સુન્નત છે.

(૪) નખ લાંબા કરવા અને તેના ઉપર નૈલ પોલીશ લગાવવી : આમ કરનાર ઔરતોને આ વાતની ખબર નથી કે જ્યારે તે નમાઝ માટે વઝુ કરશે તો નૈલ પોલીશને કારણે નખ ઉપર પાણી નહીં પહોંચે અને તેથી વઝુ પુરૂ થયું નહીં કહેવાય જેને કારણે નમાઝ પણ નાકિસ રહેશે. (નિદાએ હક)

(૫) બ્યુટી પાર્લરોમાં જવાની આદત : આ નવા જમાનાની એક નવી ફેશન છે. જેમાં પૈસા પણ વેડફાય છે અને અહીં કરાવવામાં આવતો મોટાભાગનો બનાવસીંગાર નાજાઈઝ હોય છે. આ પણ એક ભૂરી ખસલત છે.

(૬) બનાવટી વાળ લગાવવાવાળી ઔરત વિષે : નખી સલ.એ ફરમાવ્યું, વાળમાં નકલી વાળ જોડવાવાળી અને છુંદણા છુંદાવવાવાળી ઔરતો પર અલ્લાહ લાનત કરે છે.

૬. બે પર્દગી એકદમ ભૂરી ખસલત છે :))

રસુલુલ્લાહ સલ. એ ફરમાવ્યું કે “ઔરત સંપૂર્ણ પરદો છે” (તિરમીઝી)

એટલે કે ઔરત શબ્દનો અર્થ જ પરદો થાય છે અને ઔરતે પોતાનું શરીર માથાથી પગ સુધી પરદામાં રાખવું જરૂરી છે.

(૧) કુર્આનમાં અલ્લાહત્આલા ફરમાવે છે, ‘મોમીન સ્ત્રીઓને કહી દો કે પોતાની નજરોને નીચે રાખે અને પોતાની શર્મની જગ્યાઓની હિફાઝત કરે

અને પોતાની ઓઢણીઓને પોતાની છાતીઓ પર નાખેલી રાખે અને પોતાના શોભા-શણગારને જાહેર ન કરે. (૩૧, સૂરે નૂર)

(૨) અય નબી, આપ પોતાની પત્નીઓને, પોતાની દિકરીઓને અને તમામ મુસલમાન ઔરતોને જણાવી દો કે પોતાના ચહેરાઓને પોતાની ચાદરોના પાલવ વડે ઢાંકેલા રાખે. (સૂરે અહઝાબ)

(૩) બનાવસિંગાર કરી લોકોને પોતાની તરફ આકર્ષવાના હેતુથી બે પદા થઈને બહાર નીકળવાવાળી ઔરત કે જે પોતાની તરફ લોકોને આકર્ષવાવાળી હશે અને પોતે લોકોની તરફ આકર્ષાશે, આવી ઔરતો જન્નતમાં દાખલ નહીં થાય અને ન તો જન્નતની ખૂશ્બૂ પામશે. જ્યારે કે જન્નતની ખૂશ્બૂ ખૂબ જ દુરથી આવે છે. (મુસ્લિમ)

૭. ઝીનાકાર ઔરતો :))

સ્વચ્છ સમાજનું એક સૌથી ખરાબ દુષણ એવા મર્દ અને ઔરતો છે જેઓ કુદરતના અને સમાજના કાનૂનને દુકરાવી એકબીજા સાથે અનૈતિક સબંધો બાંધે છે ચાહે તેઓ અવિવાહિત હોય યા વિવાહિત. કુર્આને આવા મર્દ અને ઔરતને હદથી વધી જનારા કહ્યા છે. અને હદીષોમાં આવા મર્દ ઔરત માટે જેઓ પોતાના આ ગંદા કૃત્યથી તોબા ન કરે તો જહન્નમના તન્નૂરમાં ભડભડ સળગવાની સજા પામનારા કહ્યા છે.

૮. નજરબાજીની અને નાજાઈજ સબંધો રાખવાની બૂરી ખસલત :)

કેટલીક ઔરતોને પરાયા મર્દો સાથે નજરબાજી લડાવવાનો શોખ હોય છે જે નિહાયત બૂરી ખસલત છે. હદીષમાં આ બૂરી ખસલતને ઝિનાકારીનો એક પ્રકાર જ ગણવામાં આવ્યો છે.

(૧) નબી સલ. ફરમાવે છે કે, ‘આંખો ઝિના કરે છે અને આંખોનું ઝિના (ગૈર મર્દને) જોવું છે.’

(૨) ફરમાવ્યું ! જોવાવાળા અને જેની તરફ જોવામાં આવે છે તે બન્ને ઉપર અલ્લાહની લાનત છે. (મિશકાત)

આ નજરબાજીને લઈને જ કામ આગળ વધે છે અને તે ધીમે ધીમે ખોટા સંબંધોમાં પરિણમે છે ખાસ કરીને ભોળી જવાન છોકરીઓ પ્યાર મુહોબ્બતના નામે નાજાઈઝ સંબંધો અને લફરાઓમાં ફસાઈ જાય છે અને તેમાં બદનામ થવાથી કેટલીક વખતે જીંદગીભર વેઠવું પડે છે. આવા લફરાના સંબંધો રાખવા એક ફેશન અને ગર્વની વાત થઈ ગઈ છે બલ્કે વધારે શર્મની વાત તો એ છે કે શાદીશુદા છોકરીઓ પણ આવા નાજાઈઝ સંબંધો શોખ ખાતર રાખતી થઈ ગઈ છે. આ એકદમ ગંદી અને બુરી ખસલત છે. સમજદાર અને દીનદાર ઔરતોએ આનાથી બચવું જોઈએ.

૯. ગૈર મદો સાથે છુટથી વાતચીત કરવી તેમજ નરમ લહેજથી વાતો કરવી એ પણ બૂરી ખસલત છે :)

ઈસ્લામ ઔરતને સંપૂર્ણ સુરક્ષાની તાલિમ આપે છે કે કોઈ પારકા મદ સાથે નરમ લહેજથી પણ વાત ન કરો કે જેથી કોઈ દિલનો મરીજ ગલત ખયાલ કરી બેસે અને તમને પરેશાન કરે. પોતાના ભાઈના દોસ્તો સાથે, શોહરના દોસ્તો સાથે, અન્ય ઓળખાણ સંબંધોવાળા સાથે કોઈ ચીજ ખરીદતી વખતે કોઈ દુકાનદાર કે કોઈ ફેરિયા સાથે વગેરે દરેક ગૈર મોહરીમની સાથે ઈસ્લામે નરમ લહેજથી કે છુટછાટથી વાત કરવાની મનાઈ કરી છે આવી ખસલત ઔરતોની બૂરી ખસલત ગણાય છે.

૧૦. કુમુલ ખર્ચોની બૂરી ખસલત :)

મોજશોખની એવી આદત રાખવી જેમ કે :

(૧) અવારનવાર બિનજરૂરી કપડા ખરીદવા, ઘરમાં બિનજરૂરી સજાવટની ચીજો ખરીદવી, હરવા ફરવાના ખોટા શોખ રાખી પૈસા વેડફવા.

(૨) શાદી વિવાહ કે અન્ય કોઈ પ્રસંગમાં ખોટા દેખાડા અને ખોટી જાહોજલાલી કે ઝાકઝમાળ કરવાનો આગ્રહ રાખવો નવા નવા કુરિવાજો પાછળ બેફામ પૈસા ખર્ચવા ફોટોગ્રાફી-વિડિયોગ્રાફી કરાવવી આ બધું કરવા શોહરને મજબૂર કરવો.

આ એવી બૂરી ખસલતો છે કે જે ખસલત ધરાવનારાઓને કુર્આન “શયતાનના ભાઈ” કહ્યા છે.

૧૧. હમલના રહી જવામાં રૂકાવટ કરવી અથવા હમલને તોડી નખાવવો. :)

ઔરતોમાં રહેલી આ એક મોટી ગુનાહિત માનસિકતા છે અને અલ્લાહની નજરમાં કબીરા ગુનોહ છે. કેટલીય મુસલમાન ઔરતો ઔલાદ પેદા ન થાય, ગર્ભ ન રહે તે માટે ખોટા રસ્તા અપવાને છે તેમજ રહી ગયેલા ગર્ભને એટલે કે પેટમાં રહેલા જીવને આધુનિક કોઈપણ રીતે પડાવી નાખે છે એટલે કે એક જીવની હત્યા કરે છે. કુર્આન કહે છે. ‘પોતાની ઔલાદને રોજીના ડરથી કતલ ન કરો અમે તમને પણ રોજી આપીશું અને તે ઔલાદને પણ. (૧૫૧, સૂરે અન્આમ)

આ હત્યા કરનારા મર્દ ઔરતોની કયામતના દિવસે શી હાલત થશે જ્યારે એ નિર્દોષ બાળકી જેના ગર્ભને તેમણે કતલ કરાવી નાખ્યો હશે પૂછવામાં આવશે. બિ અય્યિ ઝમ્બિમ કુતિલત ‘એટલે કે, તારો શુ વાંક હતો કે (તારા મા-બાપે) તને કતલ કરી નાખી (સૂરે તકવીર)

અલ્લાહત્આલા આપણા સૌની અંદરથી તેને ના પસંદ હોય તેવા દુર્ગુણો દૂર કરે અને આપણને સૌને આપણી અંદર નેક ગુણો પેદા કરવાની તોફીક અતા ફરમાવે. આમીન.

- દાવતે હક કમિટી.